

**IT-TIELET PARTI
QORTI ĊIVILI PRIM'AWLA**

30 ta' Jannar, 1989

Imħallef: –

Onor. Prof. Giuseppe Mifsud Bonnici LL.D.

Angelo Pisani

versus

Edwin Ferris

Spoll – Azzjoni Possessorja

Il-konċett bażilari ta' l-azzjoni ta' spoll huwa dak l-ordni soċjali bbażat fuq dik l-istabilità ġuridika li trid li kull bidla possibbli trid issir fit-termini u fil-parametri li trid il-liġi stess.

Din l-azzjoni hija mogħtija lis-sempliċi detentur, lill-possessur, kif ukoll lis-sid.

Is-sid għandu wkoll jekk ikun il-każ azzjoni petitorja, li tingħata lilu biss, meta l-estremi ta' l-azzjoni ta' spoll ikunu nieqsa.

Id-ċitazzjoni ta' l-attur taqra hekk:

Illi l-attur huwa l-proprietarju ta' bitħa retrostanti l-fond magħruf bħala "Laser Baby" f'Saint Luke Square, Gwardamangia;

Illi l-konvenut bla ebda permess u dritt qabad u saqqaf parti minn din il-biċċa u kkostruwixxa fuqha kamra u għamel aċċessi għall-istess kamra;

Illi l-istess konvenut qabad u għamel dan kollu bla ma ħa permess mingħand l-attur u bl-aġir tiegħu ġie li spossessa lill-attur mid-drittijiet li huma tiegħu, apparti l-fatt li hu ġie li ħalaq sitwazzjoni li tmur kontra l-liġi sanitarja;

Talab l-attur għaliex din il-Qorti m'għandhiex:

(1) tiddikjara u tiddeċidi li l-konvenut ikkommetta spill vjolenti;

(2) tikkundanna lill-konvenut inehħi dak kollu li hu kkostruwixxa u li għamel abusivament fuq il-proprjetà ta' l-attur u b'dan il-mod iġib kollox għall-istat pristinu;

(3) tawtorizza lill-attur, fin-nuqqas li l-konvenut ma jagħmilx dak li tghid din il-Qorti fiż-żmien lill-prefiss, li hu jagħmel ix-xogħol a spejjeż ta' l-istess konvenut u dana taħt sorveljanza ta' periti nominandi;

Bl-ispejjeż komprizi dawk ta' l-ittra uffiċjali tal-25 ta' Ottubru 1983 u ta' l-ittra interpellatorja tat-13 ta' Ottubru 1983 kontra l-konvenut ingunt għas-subizzjoni;

Il-konvenut eċċepixxa illi l-azzjoni – li hija possessorja – ma tistax tiġi eżerċitata mill-attur, li mhux hliet il-proprjetarju u mhux id-detentur, iżda, *se mai*, mill-inkwilin tiegħu, li mhux biss ma jridx jeżerċitaha, iżda kien hu li minn raff li kien hemm fil-biċċa tal-fond ta' l-attur, mikri lill-inkwilin, issir kostruzzjoni

aktar soda u ta' utilità għalih stess u għall-konvenut;

Fit-3 ta' Ġunju 1985 il-Qorti nnominat lill-Avukat Dr. Carmelo Vassallo, Perit Legali u dan ipprezenta r-rapport tiegħu fil-15 ta' Settembru 1988. Il-Qorti studjat l-istess u n-noti ta' osservazzjonijiet fuq ir-rapport, qrat il-bqija tal-proċess u semgħet b'attenzjoni s-sottomissjonijiet orali ta' l-Avukati tal-partijiet;

Fuq il-fatti m'hemmx kwistjonijiet. Il-konvenut għandu fond sovrappost għal dak ta' l-attur. Ikkonstruwixxa kamra li l-parti mill-paviment tagħha hareg fuq il-biċċa sottostanti proprjetà ta' l-attur;

Il-fond ta' taħt huwa proprjetà ta' l-attur però huwa mikri lil terzi - Vella u Zerafa - li m'huwiex fil-kawża, u l-kontestazzjonijiet tal-konvenut huma kollha b'xi mod jew iehor konnessi ma' dan il-fatt;

Il-Qorti se tikkunsidra dawn il-kontestazzjonijiet:

(1) Dak li għamel il-konvenut m'għandux klandestinament jew bi vjolenza;

Ma jidhirx li din il-proposizzjoni tista' tregi. Ix-xogħol ma sarx bl-approvazzjoni espressa jew taċita ta' l-attur. U billi sar mingħajr ix-xjenza jew konoxxenza ta' l-attur, sar klandestinament. Sar bi vjolenza fis-sens li kienet azzjoni li teħtieg l-użu tal-forza fiżika; u għalhekk iż-żewġ alternattivi kwalifikattivi ta' l-att, li l-ligi tirrikjedi, jissussitu;

(2) L-attur m'għandux għad-disposizzjoni tiegħu l-azzjoni ta' spoll inkwantu huwa s-sid tal-fond li gie allegatament spoljat,

mentri din l-azzjoni kellhom jeżerċitawha l-inkwilini tiegħu bħala l-attwali pussessuri jew detenturi tal-fond;

Għall-preċiż intendiment ta' x'inhu li nifmhu **bi spoll** fl-istruttura ġuridika Maltija jridu l-ewwelnett jiġu abbinati l-artikoli 535 tal-Kodiċi Ċivili u l-artikolu 791 tal-Kodiċi ta' Proċedura Ċivili, u dan għaliex ma nifmux tant l-att li bih xi persuna tiġi pprivata, klandestinament jew bi vjolenza, mill-pussess jew detenzjoni, tkun xi tkun, ta' xi dritt, imma aktar dik id-dritt ta' azzjoni oppositorja li l-liġi tagħna tagħti lill-vittima ta' dak l-att spoljanti;

Jgħid sewwa l-konvenut fin-Nota tiegħu illi l-konċett bażilari ta' din l-azzjoni huwa dak l-ordni soċjali bbażat fuq dik l-istabbiltà ġuridika li trid li kull bidla possibbli trid issir fit-termini u fil-parametri li trid il-liġi stess u ebda bidla oħra m'hija tollerata. Anzi kull forma ta' bidla oħra hija severament u rapidament ripressa, għaliex inkella l-istat ta' dritt ikun qed jiġi frustrat, u jew ffit jew wisq jew totalment annullat;

In konformità ma' dan il-prinċipju allura, għaliex din l-azzjoni protettiva tad-dritt in generali, preservattiva tad-dritt anki merament apparenti, m'hix a portata tas-sid? Jekk, proprju a bażi tal-prinċipju bażilari msemmi hija mogħtija lill-pussessur, anzi lis-sempliċi detentur, *multo magis* hija mogħtija lis-sid tal-ħaġa li qed tiġi spoljata. Huwa veru li s-sid għandu **wkoll** jekk ikun il-każ azzjoni petitorja biex jiġi lura dak li ttiehidlu imma din hija azzjoni supplimentari li tingħata lilu **biss**, meta l-estremi ta' l-azzjoni ta' spoll għal xi raġuni jew oħra jkun nieqsa. Hekk, per eżempju, jekk jgħaddu x-xahrejn mill-iskoperta ta' l-ispoll, is-sid, il-pussessur, jew id-detentur, jtilfu d-dritt għal din l-azzjoni. U meta jitlef din l-azzjoni d-detentur m'għandux oħra

għad-disposizzjoni. Il-pussessur ikollu azzjonijiet oħra limitati għaċ-ċirku tal-pussess li għandu – artikolu 534 tal-Kodiċi Ċivili – waqt li s-sid għandu l-azzjoni shiħa li jitlob kollox lura;

Għandu żball ukoll, imbagħad il-konvenut meta jirritjeni li billi l-fond ta' l-attur kien soġġett għal-lokazzjoni ta' Vella u Zerafa, b'daqshekk huwa hlief il-pussess tal-fond;

L-inkwilin ma jzommx il-fond li għandu, b'lokazzjoni, bħala l-ħaġa tiegħu stess – artikolu 524(1) tal-Kodiċi Ċivili – u effettivament huwa d-detentur tal-fond kif espressament jiddisponi fost l-oħrajn l-artiklu 791(2) tal-Kodiċi ta' Proċedura Ċivili, u l-pussessur jibqa' s-sid;

Huwa kollu korrett dak li ssottometta l-konvenut rigward il-pussessur u d-detentur, u d-dritt tagħhom li jipproċedi kontra min jispoljahom anki jekk dan ikun is-sid. Imma dak kollu li qed jgħid ma jeskludix is-sid mill-eżerċizzju ta' din l-azzjoni. Is-sens ta' l-artikoli rilevanti fiż-żewġ kodiċijiet, infatti, huwa li l-azzjoni għall-ispoll tas-sid – qiegħda tigi espressament **estiza** favur id-detentur u s-sempliċi possessor – artikolu 791(2) tal-Kodiċi ta' Proċedura Ċivili. U m'għandux il-konvenut imur imqarraq bil-kliem ta' dan is-sub-inċiż:

“Id-disposizzjonijiet ta' dan l-artikolu **jgħoddu** fil-każ ta' kerrej li jbati l-ispoll tad-detenzjoni tal-ħaġa lilu mikrija sew minn sid il-kera kemm minn terza persuna” biex mis-sintassi tiegħu jargumenta li dik l-azzjoni “tgħodd” fis-sens li hija “mogħtija biss” kif difatti, qed jargumenta, għaliex fit-test originali Taljan il-kliem juru fiċ-ċar li dan m'huwiex hekk:

“Avrà luogo la stessa disposizione quando si trattasse di

un conduttore spogliato ecc.”;

Għall-bqija l-Qorti – **jekk u safejn** meħtieġ – tagħmel riferenza għar-rapport tal-Perit Ġudizzjarju. Qed jiġu sottolineati l-kliem jekk u safejn għaliex il-kontestazzjonijiet tal-konvenut huma dawk li hemm fin-nota ta’ Eċċezzjonijiet folio 4, in-nota spjegattiva fol. 38 u n-nota ta’ osservazzjonijiet fol. 82, mentri fl-atti tal-kawża kemm l-attur u kemm il-Perit Legali in abbondanza, spassaw il-kamp kollu ta’ l-ispoll. Il-Qorti ma taqbilx ma’ ċerti rilievi li saru però dawn m’humieq rilevanti għas-soluzzjoni ta’ din il-kawża u għalhekk jiġu ttrattati fis-sede propria;

Għaldaqstant il-Qorti:

(1) tiddikjara li l-konvenut ikkometta spoll f’parti mill-fond *Laser Baby* fi Pjazza San Luqa, Gwardamangia, billi saqqaf parti mill-biċċa ta’ l-istess;

(2) tikkundannah li fi żmien hmistax-il gurnata millum jerga’ jpoġġi kollox kif kien qabel u dan taħt id-direzzjoni u s-sorveljanza tal-Perit Arkitett Frederick Doublet; u fin-nuqqas;

(3) tawtorizza lill-attur li jagħmel ix-xogħol huwa taħt l-istess Perit Arkitett a spejjeż tal-konvenut;

Bl-ispejjeż għall-konvenut.

